

25-27.2007



**ព្រះរាជាណាចក្រកម្ពុជា**  
**ជាតិ សាសនា ព្រះមហាក្សត្រ**



**រាជរដ្ឋាភិបាលកម្ពុជា**

លេខ: ១៣៣ អនក្រ បក

**អនុក្រឹត្យ**  
**ស្តីពី**

**ការផ្សព្វផ្សាយលក់ដល់សម្រាប់ចិញ្ចឹមនារកនិងកុមារ**  
**រាជរដ្ឋាភិបាល**

- បានឃើញរដ្ឋធម្មនុញ្ញ នៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៧០៤/១២៤ ចុះថ្ងៃទី ១៥ ខែ កក្កដា ឆ្នាំ ២០០៤ ស្តីពីការតែងតាំង រាជរដ្ឋាភិបាល នៃព្រះរាជាណាចក្រកម្ពុជា
- បានឃើញព្រះរាជក្រមលេខ ០២/នស/៩៤ ចុះថ្ងៃទី ២០ ខែកក្កដា ឆ្នាំ ១៩៩៤ ដែលប្រកាសឱ្យប្រើច្បាប់ស្តីពី ការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/០៦ ចុះថ្ងៃទី ២៤ ខែមករា ឆ្នាំ១៩៩៦ ដែលប្រកាសឱ្យប្រើ ច្បាប់ស្តីពីការបង្កើតក្រសួងសុខាភិបាល
- បានឃើញព្រះរាជក្រមលេខ នស/រកម/០១៩៦/១៤ ចុះថ្ងៃទី ២៤ ខែមករា ឆ្នាំ១៩៩៦ ដែលប្រកាសឱ្យប្រើ ច្បាប់ស្តីពីការបង្កើតក្រសួងព័ត៌មាន

- បានឃើញព្រះរាជក្រមលេខ នស/រកម/០១៩៦/១៦ ចុះថ្ងៃទី២៤ ខែមករា ឆ្នាំ១៩៩៦  
ដែលប្រកាសឱ្យប្រើ ច្បាប់ស្តីពីការបង្កើតក្រសួងពាណិជ្ជកម្ម
- បានឃើញព្រះរាជក្រមលេខ នស/រកម/០៦០០/០០១ ចុះថ្ងៃទី២១ ខែមិថុនា  
ឆ្នាំ២០០០ ដែលប្រកាសឱ្យប្រើច្បាប់ស្តីពីការគ្រប់គ្រងគុណភាព សុវត្ថិភាពលើ  
ផលិតផលទំនិញ និងសេវា
- បានឃើញព្រះរាជក្រមលេខ នស/រកម/០៨៩៥/០៧ ចុះថ្ងៃទី ០១ ខែកញ្ញា ឆ្នាំ១៩៩៥  
ដែលប្រកាសឱ្យប្រើ ច្បាប់ ស្តីពីរបបសារព័ត៌មាន
- បានឃើញអនុក្រឹត្យលេខ ៥៤ អនក្រ.បក ចុះថ្ងៃទី២២ ខែកញ្ញា ឆ្នាំ១៩៩៧  
ស្តីពីការរៀបចំ និងការប្រព្រឹត្ត ទៅរបស់ក្រសួងពាណិជ្ជកម្ម
- បានឃើញអនុក្រឹត្យលេខ ៧០ អនក្រ.បក ចុះថ្ងៃទី០៥ ខែសីហា ឆ្នាំ១៩៩៩  
ស្តីពីការរៀបចំ និងការប្រព្រឹត្តទៅ របស់ក្រសួងព័ត៌មាន
- បានឃើញអនុក្រឹត្យលេខ ៦៧ អនក្រ.បក ចុះថ្ងៃទី២២ ខែតុលា ឆ្នាំ១៩៩៧  
ស្តីពីការរៀបចំ និងការប្រព្រឹត្តទៅ របស់ក្រសួងសុខាភិបាល
- បានទទួលការយល់ព្រមពីគណៈរដ្ឋមន្ត្រីក្នុងកិច្ចប្រជុំពេញអង្គ នាថ្ងៃទី ២៨ ខែ តុលា ឆ្នាំ  
២០០៥ ។

**សម្រេច**  
**ជំពូកទី ១**  
**បទប្បញ្ញត្តិទូទៅ**

**មាត្រា ១.-**

អនុក្រឹត្យនេះ មានគោលបំណងរួមចំណែកក្នុងការផ្តល់នូវអាហារូបត្ថម្ភឱ្យបានសព្វគ្រប់ និងមានសុវត្ថិភាពដល់ទារក និងកុមារតូចៗ តាមរយៈការគាំពារ និងការលើកកម្ពស់ការបំបៅកូនដោយទឹកដោះម្តាយ និងការជំរុញលើកទឹកចិត្តឱ្យមានការផ្តល់អាហារបន្ថែមឱ្យបានត្រឹមត្រូវ និងស្របតាមអាយុកំណត់របស់ទារក និងកុមារ ដើម្បីធានាឱ្យមានការប្រើប្រាស់សមស្របនូវផលិតផលជំនួសទឹកដោះម្តាយតែនៅពេលណាដែលចាំបាច់និងដោយមានមូលដ្ឋានព័ត៌មានគ្រប់គ្រាន់ ។

**មាត្រា ២.-**

អនុក្រឹត្យនេះ កំណត់អំពីការផ្សព្វផ្សាយលក់ផលិតផលសម្រាប់ចិញ្ចឹមទារក និងកុមារ ក្នុងនោះមានផលិតផលដែលផលិតក្នុងប្រទេស និងផលិតផលនាំចូលពីបរទេសសម្រាប់បម្រើតម្រូវការប្រើប្រាស់ក្នុងការចិញ្ចឹមទារក រហូតដល់អាយុគ្រប់ ១២ ខែ និងកុមារតូចៗរហូតដល់អាយុ ២៤ ខែ ។

អនុក្រឹត្យនេះ មានអានុភាព និងត្រូវអនុវត្តចំពោះគុណភាព និងវត្តមាននៃព័ត៌មានទាំងឡាយណា ដែលពាក់ព័ន្ធនឹងការប្រើប្រាស់ផលិតផលដូចមានចែងក្នុងមាត្រា ៣ នៃអនុក្រឹត្យនេះ ។

**មាត្រា ៣.~**

ប្រភេទផលិតផលសម្រាប់ចិញ្ចឹមទារក និងកុមាររួមមាន ៖

- ក- ទឹកដោះគោម្សៅផ្សំតាមរូបមន្ត រួមបញ្ចូលទាំងទឹកដោះគោម្សៅផ្សំតាមរូបមន្តពិសេស ។
- ខ- រាល់ផលិតផលទាំងអស់ដែលត្រូវបានផ្សព្វផ្សាយលក់ ឬបញ្ជាក់បង្ហាញថាសមស្របសម្រាប់ចិញ្ចឹមទារក និងកុមារតូចៗ ។
- គ- ដបបំបៅ ក្បាលដោះជើង និងគ្រឿងសម្រាប់ទារកជញ្ជក់លេង ។
- ឃ- ទឹកដោះគោម្សៅផ្សំតាមរូបមន្ត សម្រាប់កុមារចាប់ពីអាយុ ៦ ខែ ។
- ង- ផលិតផលផ្សេងទៀត ដែលត្រូវបានកំណត់ដោយប្រកាសរួមរវាងក្រសួងសុខាភិបាល និងក្រសួងពាក់ព័ន្ធ ។

**ជំពូកទី ២**

**និយមន័យ**

**មាត្រា ៤.~**

បច្ចេកស័ព្ទខាងក្រោម សម្រាប់ប្រើប្រាស់ក្នុងការអនុវត្តអនុក្រឹត្យនេះ ៖

- ១- **ការយោសាសនាពាណិជ្ជកម្ម** សំដៅដល់គ្រប់ទង្វើទាំងអស់របស់ផលិតករ អ្នកនាំចូល ឬអ្នកចែកចាយ ទោះជាតាមមធ្យោបាយណាក៏ដោយដែលមានគោលបំណងផ្សព្វផ្សាយ លក់ចែកចាយ ប្រើប្រាស់ ឬដាក់តាំងលក់ផលិតផលដែលមានចែងនៅក្នុងអនុក្រឹត្យនេះ ។

ខាងក្រោមនេះ គឺជាផ្នែកមួយនៃការយោសនា ពាណិជ្ជកម្ម ៖

- ក- ការបោះពុម្ពផ្សាយ ការផ្សព្វផ្សាយតាមទូរទស្សន៍ វិទ្យុ ភាពយន្ត ប្រព័ន្ធអេឡិចត្រូនិច កាសែត វីដេអូ ឬ តាមទូរស័ព្ទ ។
- ខ- ការដាក់តាំងបង្ហាញផ្នែកសញ្ញាពាណិជ្ជកម្ម ផ្ទាំងព័ត៌មាន ផ្ទាំងរូបភាព ឬការបិទផ្សាយនានា ។
- គ- ការដាក់តាំងពិពណ៌រូបភាព ឬគំរូផលិតផលផ្សេងៗ ។

២- សម្ភារៈផ្គត់ផ្គង់ សំដៅដល់ ផលិតផលក្នុងបរិមាណមួយ ដែលត្រូវផ្តល់អោយសម្រាប់ប្រើប្រាស់ ក្នុងរយៈពេលមួយកំណត់ ដោយឥតគិតថ្លៃ ឬក្នុងតម្លៃទាប (ទាបជាងតម្លៃលក់រាយចំនួន ៨០ភាគរយ) សម្រាប់គោលដៅសង្គមកិច្ច ដោយរាប់បញ្ចូលទាំងសម្ភារៈដែលត្រូវផ្តល់អោយក្រុមគ្រួសារដែលជួបប្រទះការខ្វះខាត ។

៣- ការផ្សព្វផ្សាយលើកកម្ពស់ការប្រើប្រាស់ សំដៅដល់ គ្រប់វិធីសាស្ត្រទាំងអស់ដែលត្រូវប្រើប្រាស់ ទោះផ្ទាល់ក្តី ប្រយោលក្តី ដើម្បីជំរុញលើកទឹកចិត្តអោយបុគ្គលប្រើប្រាស់ផលិតផល ដែលមានចែងនៅក្នុងអនុក្រឹត្យនេះ ។

៤- ការផ្សព្វផ្សាយលក់ សំដៅដល់ការផ្សព្វផ្សាយលក់ផលិតផល ការចែកចាយ ការយោសនាពាណិជ្ជកម្មទំនាក់ទំនងសាធារណៈអំពីផលិតផល និងសេវាផ្សព្វផ្សាយព័ត៌មាន ។

៥- កុមារតូចៗ សំដៅដល់ កុមារចាប់ពីអាយុ១២ ខែ រហូតដល់ ២៤ ខែ ។

៦- គំរូសាក សំដៅដល់ ផលិតផលក្នុងបរិមាណមួយតិចតួច ដែលត្រូវបានផ្តល់អោយដោយឥតគិតថ្លៃ ។

៧- គ្រឿងសម្រាប់ទារកជញ្ជក់លេង សំដៅដល់ ក្បាលដោះសិប្បនិម្មិតសម្រាប់ទារកជញ្ជក់ ដែលអាចហៅថា ក្បាលដោះដីរផងដែរ ។

៨-បុគ្គលិកសុខាភិបាល សំដៅដល់ បុគ្គលដែលផ្តល់សេវាថែទាំសុខភាព ឬបុគ្គល  
កំពុងទទួលការបណ្តុះបណ្តាលអំពីផ្នែកថែទាំសុខភាពនៅក្នុងប្រព័ន្ធថែទាំសុខភាព ទោះបីជា  
មានមុខវិជ្ជាជីវៈ ឬមិនមានមុខវិជ្ជាជីវៈក៏ដោយ រាប់បញ្ចូលទាំងឆ្មបបុរាណ បុគ្គលិកស្ម័គ្រចិត្ត  
និងបុគ្គលិកមិនមានប្រាក់បៀវត្សរ ។

៩- បុគ្គលិកផ្នែកផ្សព្វផ្សាយលក់ សំដៅដល់បុគ្គល ដែលមានមុខងារពាក់ព័ន្ធនឹងការ  
ផ្សព្វផ្សាយលក់ផលិតផល ដែលមាននៅក្នុងវិសាលភាព នៃអនុក្រឹត្យនេះ ។

១០-ប្រព័ន្ធថែទាំសុខភាព សំដៅដល់ ស្ថាប័នរាជរដ្ឋាភិបាល អង្គការមិនមែន  
រដ្ឋាភិបាល ឬស្ថាប័នឯកជន ដែលចូលរួមដោយផ្ទាល់ ឬដោយប្រយោល ក្នុងការថែទាំសុខភាព  
ឬការអប់រំសុខភាពដល់ស្ត្រីជាមាតាទារក និងស្ត្រីមានផ្ទៃពោះ ដោយរាប់បញ្ចូលទាំងទារកដ្ឋាន  
និងមជ្ឈមណ្ឌលថែទាំទារក និងកុមារ ។ បុគ្គលិកថែទាំសុខភាព នៅក្នុងវិស័យឯកជនក៏ស្ថិត  
នៅក្នុងប្រព័ន្ធនេះដែរ ។

១១-ស្នាក់សញ្ញា សំដៅដល់ រាល់ផ្នែកសញ្ញាពាណិជ្ជកម្ម ម៉ាក រូបភាព ឬសេចក្តី  
ពិពណ៌នាផ្សេងៗ ដែលសរសេរជាលាយលក្ខណ៍អក្សរ បោះពុម្ព ផ្តិតស្តង់ស៊ីល គូស រំលេចជា  
ក្បាច់ ឬស្នាម ឬបិទភ្ជាប់ទៅនឹង សម្បកផលិតផលទាំងអស់ដែលមាននៅក្នុងខ្លឹមសារ និង  
វិសាលភាព នៃអនុក្រឹត្យនេះ ។

១២-ការធ្វើស្នាក់ សំដៅដល់ ការគិតបញ្ចូលនូវទាំងអ្វីៗដែលបានសរសេរ  
បោះពុម្ព ឬជាក្រាហ្វិកដែលបានបង្ហាញ នៅលើស្នាក់ផលិតផលទៅតាមចារិកពិតរបស់  
ចំណីអាហារ ឬបានដាក់បង្ហាញនៅជិតចំណីអាហារ គិតទាំងអ្វីដែលសម្រាប់បម្រើការ  
ផ្សព្វផ្សាយលក់ផងដែរ ។

១៣- ផលិតផលជំនួសទឹកដោះម្តាយ សំដៅដល់ រាល់អាហារទាំងឡាយណា ដែល ត្រូវបានផ្សព្វផ្សាយលក់ ឬធ្វើការបង្ហាញ ដែលអាចជំនួសទឹកដោះម្តាយមួយផ្នែក ឬទាំងស្រុង ទោះសមស្រប ឬមិនសមស្របតាមគោលបំណងនេះក៏ដោយ ។

១៤- ផលិតករ សំដៅដល់ សាជីវកម្ម ឬអង្គភាពដទៃទៀតនៅក្នុងវិស័យ សាធារណៈ ឬឯកជនដែលមានការងារ ឬមុខងារធ្វើផលិតផលដែលស្ថិតនៅក្នុងវិសាលភាព នៃអនុក្រឹត្យនេះ ទោះជាដោយផ្ទាល់ក្តី ឬតាមរយៈ ភ្នាក់ងារណាមួយក្តី ឬតាមរយៈអង្គភាព ក្រោមឱវាទក្តី ឬជាប់កិច្ចសន្យាជាមួយនឹងខ្លួនក្តី ។

១៥- ទារក សំដៅដល់ កុមារចាប់តាំងពីកើតរហូតដល់អាយុ ១២ ខែ ។

១៦- ទឹកដោះគោម្សៅផ្សំតាមរូបមន្ត សំដៅដល់ ផលិតផលជំនួសទឹកដោះម្តាយ ដែលផលិតដោយរោងចក្រ តាមស្តង់ដារចំណីអាហារ (Codex Alimentarius) ដើម្បី បំពេញសេចក្តីត្រូវការធម្មតារបស់ទារកចាប់ពីពេលកើតរហូតដល់អាយុ៦ខែ ហើយសមស្រប ទៅតាមលក្ខណៈសរីរៈសាស្ត្ររបស់កុមារ ។

១៧- ទឹកដោះគោម្សៅផ្សំតាមរូបមន្តសម្រាប់បំប៉ន សំដៅដល់ ទឹកដោះគោ ឬផលិតផលទឹកដោះគោ ដែលមានប្រភពមកពីសត្វ ឬបន្លែ ឬគ្រាប់ធញ្ញជាតិដែលត្រូវបាន ផលិតនៅក្នុងរោងចក្រ តាមស្តង់ដារចំណីអាហារ (Codex Alimentarius) ជាទឹកដោះគោ ម្សៅបំប៉ន ហើយត្រូវបានផ្សព្វផ្សាយលក់ ឬបង្ហាញថាសមស្របសម្រាប់ចិញ្ចឹមទារក និងកុមារ ដែលមានអាយុលើសពី ៦ ខែ ។

១៨- ទឹកដោះគោម្សៅផ្សំតាមរូបមន្តពិសេស សំដៅដល់ ទឹកដោះគោម្សៅផ្សំតាម រូបមន្ត សម្រាប់ទារកកើតមិនគ្រប់ខែ ឬទារកកើតមិនគ្រប់គីឡូ ឬសម្រាប់ទារកដែលមាន ប្រតិកម្មជាមួយនឹងទឹកដោះគោផ្ទាល់ ឬកាបូអ៊ីដ្រាត ឬ មានប្រព័ន្ធរាងកាយមិនប្រក្រតី ។

១៩- សម្បកផលិតផល ឬកំប៉ុង សំដៅដល់ រាល់ទម្រង់វេចខ្ចប់ផលិតផលដែល មាននៅក្នុងវិសាលភាពនៃអនុក្រឹត្យនេះ សម្រាប់លក់ដូរ ដូចជាលក់រាយធម្មតាដោយ រាប់បញ្ចូលទាំងសម្បកកេសខាងក្រៅផងដែរ ។

២០- អាហារបន្ថែម សំដៅដល់អាហារទាំងឡាយណា ទោះជាផលិតនៅក្នុង រោងចក្រ ឬធ្វើនៅតាមផ្ទះក្តី ដែលអាចបំពេញបន្ថែម ទៅលើ ទឹកដោះម្តាយ នៅពេលដែល ទឹកដោះម្តាយតែមួយមុខមិនគ្រប់គ្រាន់ សម្រាប់បំពេញ សេចក្តីត្រូវការរបស់ទារកនៅពេល អាយុបាន ៦ ខែ ។

២១- អ្នកចែកចាយ សំដៅដល់បុគ្គល សាធិវកម្ម ឬអង្គការដទៃទៀតនៅក្នុង វិស័យសាធារណៈ ឬឯកជន ដែលមានមុខងារផ្សព្វផ្សាយលក់ដុំ ឬលក់រាយនូវផលិតផល ដែល មាននៅក្នុងវិសាលភាពនៃអនុក្រឹត្យនេះ ទោះបីដោយ ផ្ទាល់ក្តី ឬដោយប្រយោលក្តី ។

២២- អ្នកចែកចាយបឋម សំដៅដល់ ភ្នាក់ងារលក់របស់អ្នកផលិត អ្នកតំណាង អ្នកចែកចាយក្នុងប្រទេស ឬអ្នកជើងសារ ។

២៣- មន្ត្រីត្រួតពិនិត្យ សំដៅដល់បុគ្គលដែលត្រូវបានតែងតាំង នៅក្រោមសមត្ថកិច្ច របស់នាយកដ្ឋានឱសថ ចំណីអាហារ គ្រឿងសម្លាង និងបរិក្ខារពេទ្យ ជាមន្ត្រីត្រួតពិនិត្យ ដែលរដ្ឋមន្ត្រីក្រសួងសុខាភិបាលបានផ្តល់សិទ្ធិអំណាចអោយដើម្បីអនុវត្តមុខងារនេះ តាមការ ចាំបាច់ស្របតាមបញ្ញត្តិនៃអនុក្រឹត្យនេះ ឱ្យមានប្រសិទ្ធភាពខ្ពស់ ។



**ជំពូកទី ៣**

**ការដាក់កម្រិតលើការផ្សព្វផ្សាយ**

**ព័ត៌មាន និងការអប់រំ**

**មាត្រា ៥.-**

ក្រសួងសុខាភិបាលមានភារកិច្ចដាក់ចេញនូវគោលនយោបាយ និងផ្តល់ជូន  
នូវព័ត៌មានសមស្របស្តីពីការចិញ្ចឹមទារក និងកុមារតូចៗដល់ក្រុមគ្រួសារ និងមន្ត្រីទាំងឡាយ  
ដែលធ្វើការពាក់ព័ន្ធនឹងផ្នែកអាហារូបត្ថម្ភទារក និងកុមារតូចៗ ដើម្បីឱ្យមានការយល់ដឹងអំពី  
វិធីផ្តល់ចំណីអាហារដល់ទារក និងកុមារតូចៗតាមរយៈការផ្សព្វផ្សាយ ព័ត៌មាន និងការអប់រំ ។  
ក្នុងការអនុវត្តភារកិច្ចខាងលើនេះ ក្រសួងសុខាភិបាលត្រូវសហការជាមួយស្ថាប័នពាក់ព័ន្ធនានា  
ដែលបម្រើវិស័យនេះ ក្នុងករណីចាំបាច់ ។

**មាត្រា ៦.-**

រាល់ព័ត៌មាន សម្ភារៈ ឬឯកសារអប់រំ ឬសម្ភារៈផ្សេងទៀតទោះជាសរសេរ  
ជាលាយលក្ខណ៍អក្សរក្តី ថតជាសម្លេងក្តី ឬជារូបភាពក្តី ដែលទាក់ទងនឹងការចិញ្ចឹមទារក  
ដែលត្រូវបានផលិត និងរៀបចំឡើងដើម្បីប្រើនៅក្នុងប្រទេសដោយបុគ្គលណាក៏ដោយ ៖

- ១- ត្រូវពន្យល់ច្បាស់លាស់ពី ៖
  - ក- ផលប្រយោជន៍ និងឧត្តមភាពនៃការបំបៅកូនដោយទឹកដោះម្តាយ ។

- ខ- របៀបផ្ទុចផ្ដើម និងបន្តការបំបៅកូនដោយទឹកដោះម្តាយ រួមបញ្ចូល  
ទាំងអាហាររូបត្ថម្ភសម្រាប់ម្តាយផង ។
- គ- អនុសាសន៍ឱ្យបំបៅកូនដោយទឹកដោះម្តាយតែមួយមុខគត់ រយៈពេល  
៦ខែ ចាប់ពីពេលកើត និងបន្តការបំបៅកូនដោយទឹកដោះម្តាយក្រោយ  
រយៈពេល ៦ ខែ រហូតដល់កុមារមានអាយុបាន ២ ឆ្នាំ ឬលើស ។
- ឃ- របៀបរបប និងមូលហេតុនៃការចាប់ផ្ដើមបំបៅដោយដប ឬការ  
ឆាប់ចាប់ផ្ដើមផ្តល់អាហារបន្ថែម ។ ការបំបៅដោយដប ឬការឆាប់ចាប់  
ផ្ដើមផ្តល់អាហារបន្ថែមនេះ ពិតជាមានការរំខានដល់ការបំបៅកូន  
ដោយទឹកដោះម្តាយ ទោះបីជាការបំបៅដោយដបនោះមានការកំណត់  
ត្រឹមតែ ២ ឬ ៣ ដង ក្នុងមួយថ្ងៃក៏ដោយ ។
- ២- ត្រូវមានព័ត៌មានត្រឹមត្រូវ និងថ្មីៗ និងមិនត្រូវប្រើរូបភាព ឬអត្ថបទណាមួយ  
ដែលជំរុញលើកទឹកចិត្ត ឱ្យមានការបំបៅដោយដប ឬរារាំងដល់ការបំបៅកូន  
ដោយទឹកដោះម្តាយឡើយ ។
- ៣- ត្រូវសរសេរជាអក្សរខ្មែរ ។
- ៤- មិនត្រូវយោងទៅផលិតផលទាំងឡាយណាដែលមានចែងក្នុងអនុក្រឹត្យ និង  
បទប្បញ្ញត្តិជាធរមាន ឬមានប្រើឈ្មោះ និមិត្តសញ្ញា ផ្លាកសញ្ញាពាណិជ្ជកម្ម  
ឬសេចក្តីពិពណ៌នារបស់ផលិតករ ឬអ្នកចែកចាយ ផលិតផលជាដាច់ខាត  
លើកលែងតែការបង្ហាញតាមបែបការរក្សាសិទ្ធិប៉ុណ្ណោះ ។

**មាត្រា ៧.-**

ប្រសិនបើសម្ភារៈ ឬឯកសារ ឬព័ត៌មាន ដាក់បញ្ចូលប្រធានបទស្តីពី ការចិញ្ចឹមទារកដោយផលិតផល ជំនួសទឹកដោះម្តាយ តាមរយៈការបំបៅដោយដប សម្ភារៈ ឬឯកសារ ឬព័ត៌មាននោះ ត្រូវបញ្ជាក់អោយបានច្បាស់ជាអាទិ៍អំពី :

- ការរៀបចំ និងការប្រើប្រាស់ត្រឹមត្រូវនូវផលិតផលនោះ
- ការប៉ាន់ស្មានថវិកាចំណាយទៅលើផលិតផលសម្រាប់ចិញ្ចឹមទារក រយៈពេល ៦ ខែ
- គ្រោះថ្នាក់ចំពោះសុខភាពដែលបណ្តាលមកពីការបំបៅដោយដប និងការរៀបចំ ពុំបានត្រឹមត្រូវនូវផលិតផល
- របៀបបញ្ជាក់ទារកដោយប្រើពែង

**មាត្រា ៨.-**

ប្រសិនបើសម្ភារៈ ឬឯកសារទាំងនោះ ដាក់បញ្ចូលប្រធានបទស្តីពីការចិញ្ចឹម ទារកដោយផ្តល់អាហារបន្ថែម សម្ភារៈ ឬឯកសារទាំងនោះ ត្រូវមានការពន្យល់ណែនាំអំពី ៖

- គ្រោះថ្នាក់ចំពោះសុខភាពដែលបណ្តាលមកពីការចាប់ផ្តើមឱ្យអាហារបន្ថែមមុន ទារកអាយុបាន ៦ ខែ
- អាហារបន្ថែមទាំងនោះ អាចរៀបចំធ្វើបានដោយស្រួលនៅតាមផ្ទះ ដោយប្រើ គ្រឿងផ្សំដែលមាននៅក្នុងមូលដ្ឋាន នៅតាមទីកន្លែងរស់នៅដែលងាយរកបាន
- ផលប្រយោជន៍ និងតម្លៃនៃការបន្តការបំបៅកូនដោយទឹកដោះម្តាយ ក្រោយ ពេលដែលកុមារអាយុបាន ៦ ខែ រហូតដល់កុមារមានអាយុ ២ ឆ្នាំ ឬលើស ។

# ជំពូកទី ៤

## ស្ថាភាពសញ្ញា

### មាត្រា ៩.-

ស្ថាភាពសញ្ញានៃផលិតផលសម្រាប់ទារក និងកុមារ ក្រៅពីលក្ខខណ្ឌតម្រូវ ដូចមានចែងក្នុងស្តង់ដារ ឧស្សាហកម្មកម្ពុជាត្រូវបង្ហាញបន្ថែមនូវខ្លឹមសារដូចខាងក្រោម ៖

- ក- សម្បកផលិតផល ឬស្លាកដែលភ្ជាប់នោះមានតួអក្សរដែលងាយស្រួលអាន បាន ។
- ខ- ពាក្យនិយាយថា គ្មានអ្វីប្រសើរជាងការបំបៅកូនដោយទឹកដោះម្តាយតែមួយ មុខគត់រហូតបាន ៦ ខែ និងបន្តការបំបៅដោះម្តាយរហូតបានអាយុ ២ ឆ្នាំ ឬ លើសឡើយ ។
- គ- ការណែនាំអំពីវិធីប្រើប្រាស់និងការប្រើប្រាស់ និងការរៀបចំឱ្យបានត្រឹមត្រូវ ។
- ឃ- បម្រាមដោយមានពាក្យកំណត់សម្គាល់អំពីគ្រោះថ្នាក់ដល់សុខភាព ដែល បណ្តាលមកពីការប្រើប្រាស់មិនបានត្រឹមត្រូវនូវផលិតផលដែលបានកំណត់ ។
- ង- បម្រាមដែលចង្អុលបញ្ជាក់ពីគ្រោះថ្នាក់ដល់សុខភាព នៃការចាប់ផ្តើម ប្រើប្រាស់ផលិតផល មុនដល់អាយុ ដែលណែនាំឱ្យប្រើប្រាស់បាន ហើយ ផលិតផលនេះអាចប្រើបានតែនៅពេលណា ដែលមានការណែនាំពីបុគ្គលិក សុខាភិបាល ។
- ច- ឃ្លាពន្យល់ថា ការបញ្ចុកដោយប្រើពែងមានអនាម័យច្រើនជាងការបំបៅដោយដប ។

- ឆ- មិនត្រូវប្រើពាក្យបង្កប់ន័យថា ផលិតផលនេះប្រើសម្រាប់ជំនួសទឹកដោះម្តាយ ឬពាក្យប្រហាក់ប្រហែល ។
- ជ- មិនត្រូវមានរូបថត រូបគំនូរ ឬក្រាហ្វិកតំណាង ក្រៅពីការបង្ហាញនូវវិធី រៀបចំផលិតផលដែលបានកំណត់នោះឡើយ ។
- ឈ- ឃ្លាចង្អុលបញ្ជាក់ពីតម្លៃថវិកាសរុបសម្រាប់ចិញ្ចឹមទារកក្នុងរយៈពេល ៦ខែ ។

**មាត្រា ១០.~**

ផលិតផលប្រហាក់ប្រហែលផលិតផលសម្រាប់ចិញ្ចឹមទារក និងកុមារ មិនមានសារជាតិចិញ្ចឹមគ្រប់គ្រាន់តាមតម្រូវការរបស់ទារក និងកុមារ ត្រូវតែមានបម្រាមថា ផលិតផលនេះមិនមែនសម្រាប់ចិញ្ចឹមទារក និងកុមារឡើយ ។

**មាត្រា ១១.~**

នៅលើស្លាកដបបំបៅ ឬកញ្ចប់ ឬសម្បកផលិតផលដបបំបៅ ឬក្បាលដោះជីវ ត្រូវសរសេរ ៖

- ១- ពាក្យថា គ្មានអ្វីប្រសើរជាងទឹកដោះម្តាយក្នុងការចិញ្ចឹមទារក និងកុមារតូចៗ ឡើយ ។
- ២- ការបញ្ជាក់ទារកដោយប្រើពែង មានសុវត្ថិភាពជាងការបំបៅដោយដប ។
- ៣- ការណែនាំអំពីរបៀបលាងសម្អាត និងស្មារតីរំងាប់មេរោគដបបំបៅ និងក្បាលដោះជីវឱ្យបានត្រឹមត្រូវ ។
- ៤- បម្រាមអំពីគ្រោះថ្នាក់ដល់សុខភាព ដែលអាចបណ្តាលមកពីការប្រើប្រាស់ ដបបំបៅ ជាពិសេសប្រសិនបើពុំបានស្មារតីរំងាប់មេរោគអោយបានត្រឹមត្រូវ ។

- ៥- បម្រាមអំពីកិច្ចពិពាក្យជាអវិជ្ជមាននៃការបំប្រែដោយដប និងតម្រូវការអោយមានការអនុវត្តតាមការណែនាំអំពីការរៀបចំដោយប្រុងប្រយ័ត្ន ដើម្បីធានាថាទារកមិនធ្លាក់ខ្លួនឈឺ ។
- ៦- ឈ្មោះ និងអាស័យដ្ឋានរបស់ផលិតករ ឬអ្នកចែកចាយផលិតផល ឬភ្នាក់ងារតាមមូលដ្ឋាន ។
- ៧- ការប្រើប្រាស់ក្បាលដោះដីរ និងដបបំប្រែអាចធ្វើអោយរំខានដល់ការបំប្រែកូនដោយទឹកដោះម្តាយ ។

**មាត្រា ១២.-**

នៅលើកំប៉ុង ឬស្លាកដែលបិទនៅលើកំប៉ុងទឹកដោះគោផ្អែមខាប់ ឬទឹកដោះគោគ្មានក្រែម ឬផលិតផល ប្រហាក់ប្រហែល ត្រូវមានបម្រាមអោយបានច្បាស់ និងលេចធ្លោថា មិនត្រូវប្រើប្រាស់ផលិតផលនេះសម្រាប់ចិញ្ចឹមទារក និងកុមារតូចៗទេ ។

**ជំពូកទី ៥**

**ការងារមហាស័ក**

**មាត្រា ១៣.-**

ក្នុងករណីគ្មានការអនុញ្ញាតពីក្រសួងសុខាភិបាល ផលិតករ ឬអ្នកចែកចាយ មិនត្រូវធ្វើការផ្សព្វផ្សាយ លើកកម្ពស់ការប្រើប្រាស់ផលិតផលសម្រាប់ចិញ្ចឹមទារក និងកុមារ

តូចៗ ដូចមានចែងក្នុងអនុក្រឹត្យនេះដោយខ្លួនឯង ឬដោយការចាត់តាំងតំណាងរបស់ខ្លួន នៅតាមកន្លែងដាក់លក់ក្នុងមន្ទីរពេទ្យ ឬមណ្ឌលសុខភាព ឬទីកន្លែងផ្សេងទៀតឡើយ ។  
ខាងក្រោមនេះ គឺជាផ្នែកមួយនៃសកម្មភាពផ្សព្វផ្សាយលើកកម្ពស់ការប្រើប្រាស់ដែលត្រូវ ហាមឃាត់ ៖

- ក- ការឃោសនាពាណិជ្ជកម្ម ។
- ខ- ការប្រើប្រាស់មធ្យោបាយ ដែលជាល្បិចកលក្នុងគោលបំណងលក់ផលិតផល រួមមានការដាក់តាំងបង្ហាញពិសេស ប័ណ្ណបញ្ចុះតម្លៃភាគរយ ការលក់ថែម ការលក់ដោយផ្តល់កំរៃជើងសារ ការលក់បញ្ចុះតម្លៃ ការលក់ជឿ ការផ្តល់រង្វាន់លើកទឹកចិត្តដល់ការទិញ ការលក់តម្លៃពិសេស ឬការផ្តល់ជា អំណោយ ។ ប៉ុន្តែកថាខណ្ឌ ខ នៃមាត្រានេះមិនកម្រិតលក់ខ្លួនទៅលើ ការកំណត់គោលនយោបាយតម្លៃ និងការអនុវត្តដែលមានគោលបំណង ផ្តល់នូវផលិតផលដែលបានកំណត់នេះក្នុងតម្លៃកាន់តែទាបសម្រាប់រយៈពេល យូរនោះឡើយ ។
- គ- ការផ្តល់គំរូសាកផលិតផលដែលបានកំណត់មួយ ឬច្រើនដល់ជនណាម្នាក់ ។
- ឃ- ការបរិច្ចាគ ឬចែកចាយសម្ភារៈឯកសារព័ត៌មាន ឬសម្ភារៈឯកសារអប់រំ ស្តីពីការចិញ្ចឹមទារក និងកុមារ ឬការអនុវត្តមុខងារអប់រំទាក់ទងទៅនឹងការ ចិញ្ចឹមទារក និងកុមារតូចៗ អាចធ្វើទៅបានលុះត្រាតែផលិតករ និងអ្នក ចែកចាយអាចផ្តល់ព័ត៌មានស្តីពីផលិតផល ដែលបានកំណត់ដល់បុគ្គលិក សុខាភិបាល ដែលព័ត៌មាននោះកម្រិតលក់ខ្លួនទៅលើបញ្ហាវិទ្យាសាស្ត្រ និង

បញ្ហាជាក់ស្តែងទាក់ទងនឹងទិដ្ឋភាពបច្ចេកទេស និងវិធីសាស្ត្រប្រើប្រាស់  
ផលិតផល ដែលបានកំណត់ ហើយស្របទៅតាមបញ្ញត្តិនៃមាត្រា ៦  
នៃអនុក្រឹត្យនេះ ។

**មាត្រា ១៤.-**

ក្នុងករណីគ្មានការអនុញ្ញាតពីក្រសួងសុខាភិបាល ផលិតករ ឬអ្នកចែកចាយ  
ទោះជាដោយខ្លួនឯងផ្ទាល់ ឬតាមរយៈជនណាម្នាក់ដែលជាតំណាងរបស់ខ្លួនក្តី មិនត្រូវ ÷

- ក- បរិច្ចាគ ឬចែកចាយដល់បុគ្គលិកសុខាភិបាល ឬមន្ទីរពេទ្យ ឬមណ្ឌលសុខភាព  
នូវសម្ភារៈ ឬគំរូសាក ផលិតផលដែលបានកំណត់នោះឡើយ ។
- ខ- បរិច្ចាគ ឬធ្វើការចែកចាយ ដល់មន្ទីរពេទ្យឬមណ្ឌលសុខភាពនូវគ្រឿង  
បរិក្ខារ សម្ភារៈ ឬឯកសារ ឬសេវាដែលបង្ហាញ ឬមានដាក់ឈ្មោះ ផ្លាកសញ្ញា  
សញ្ញាពាណិជ្ជកម្ម ឬសេចក្តីពិពណ៌នា របស់ផលិតករ អ្នកចែកចាយ  
ឬនៃផលិតផលដែលបានកំណត់ ដែលមានបង្ហាញ ឬផ្សព្វផ្សាយលើក  
កម្ពស់ការប្រើប្រាស់ផលិតផលដែលបានកំណត់នេះឡើយ ។
- គ- បរិច្ចាគ ឬចែកចាយ ដល់មន្ទីរពេទ្យ ឬមណ្ឌលសុខភាព នូវសម្ភារៈ ដូចជា  
ប៊ិច ប្រតិទិន ផ្ទាំងរូបភាព សៀវភៅសរសេរ តារាងតាមដានការលូតលាស់  
និងប្រដាប់ក្មេងលេងដែលមានបង្ហាញឬផ្សព្វផ្សាយលើកកម្ពស់ការប្រើប្រាស់  
ផលិតផលដែលបានកំណត់នេះឡើយ ។



- យ- ផ្តល់ជាអំណោយវិភាគទាន ឬផលប្រយោជន៍អ្វីមួយដល់បុគ្គលិកសុខាភិបាល ឬសមាគមបុគ្គលិកសុខាភិបាល ដែលធ្វើការងារក្នុងផ្នែកសុខភាពមាតានិង ទារកឡើយ ។
- ង- ឧបត្ថម្ភដល់ពិធីផ្សេងៗ កម្មវិធីល្បែងកំសាន្ត បណ្តាញទូរស័ព្ទសម្រាប់ការផ្តល់ ប្រឹក្សា ឬយុទ្ធនាការដែល មានផ្តោតទៅលើស្ត្រីមានផ្ទៃពោះ និងស្ត្រីកំពុង បំបៅដោះកូន ឪពុក-ម្តាយរបស់ទារក និងកុមារ ឬសមាជិកគ្រួសារ និងមិន ត្រូវឧបត្ថម្ភដល់ពិធីផ្សេងៗ កម្មវិធីល្បែងកំសាន្ត បណ្តាញទូរស័ព្ទសម្រាប់ផ្តល់ ប្រឹក្សា ឬយុទ្ធនាការ ដែលពាក់ព័ន្ធនឹងសុខភាពបន្តពូជ ការមានផ្ទៃពោះ ការសម្រាលកូន ការចិញ្ចឹមទារក និងកុមារ ឬប្រធានបទណាមួយដែល ពាក់ព័ន្ធឡើយ ។
- ច- ផ្តល់អាហារូបករណ៍ដោយផ្ទាល់ ឬដោយប្រយោល ការឧបត្ថម្ភដល់ការ ស្រាវជ្រាវ ឬផ្តល់ថវិកាសម្រាប់ ការប្រជុំ សិក្ខាសាលា វគ្គអប់រំបន្ត ឬសន្និសីទ ដោយគ្មានការអនុញ្ញាតពីរដ្ឋមន្ត្រីក្រសួងសុខាភិបាលឡើយ ។
- ឆ- ផ្តល់ ឬឱ្យប្រាក់ខែដល់អ្នកតំណាងវិជ្ជាជីវៈផ្តល់សេវា អ្នកមានជំនាញថែទាំ ទារក ឬបុគ្គលិកដែលមានជំនាញប្រហាក់ប្រហែលនៅតាមមន្ទីរពេទ្យ ឬមណ្ឌលសុខភាព ។
- ជ- ដាក់បញ្ចូលទំហំនៃការលក់ដូរផលិតផលដែលបានកំណត់ នៅពេលទូទាត់ ប្រាក់បំណាច់ដល់និយោជិក និងមិនត្រូវកំណត់ចំនួនកូតាសម្រាប់ការលក់ ផលិតផលដែលបានកំណត់នោះឡើយ ។

**មាត្រា ១៥.-**

ក្នុងករណីគ្មានការអនុញ្ញាតពីក្រសួងសុខាភិបាល គ្រប់គ្រឹះស្ថានសុខភាព  
ទាំងសាធារណៈ និងទាំងឯកជន រួមទាំងបុគ្គលិកសុខាភិបាលដែលបម្រើការងារផ្នែកសុខភាព  
មាតា និងទារកផង មិនត្រូវ ៖

- ក- ទទួលយកអំណោយ វិភាគទាន ឬផលប្រយោជន៍ផ្សេងៗ ថវិកា ឬវត្ថុមាន  
តម្លៃអ្វីមួយពីផលិតករ ឬអ្នកចែកចាយ ឬពីបុគ្គលណាម្នាក់ដែលជាតំណាង  
ផលិតករឡើយ ។
- ខ- ធ្វើការបង្ហាញអំពីវិធីប្រើប្រាស់ទឹកដោះគោម្យៅផ្សំតាមរូបមន្តឡើយ លើក  
លែងតែស្ត្រីជាមាតា ឬសមាជិកគ្រួសារដែលស្ថិតក្នុងករណីពិសេសចាំបាច់បំផុត  
ហើយក្នុងករណីបែបនេះ ត្រូវធ្វើការពន្យល់ឱ្យបានច្បាស់អំពីគ្រោះថ្នាក់ដែល  
បណ្តាលមកពីការប្រើប្រាស់ទឹកដោះគោម្យៅផ្សំតាមរូបមន្ត រួមទាំងព័ត៌មាន  
ផ្សេងទៀតដូចមានចែងក្នុងមាត្រា ៦ នៃអនុក្រឹត្យនេះឡើយ ។
- គ- ទទួលយក ឬផ្តល់គំរូសាក ឬផ្គត់ផ្គង់ផលិតផលដែលបានកំណត់ដល់បុគ្គលណា  
ម្នាក់ឡើយ ។
- ឃ- ធ្វើការវាយតម្លៃវិជ្ជាជីវៈ ចុះសិក្សាស្រាវជ្រាវ ឬអនុវត្តសកម្មភាពផ្សេងទៀត  
នៅតាមមន្ទីរពេទ្យ ឬ មណ្ឌលសុខភាព ទាក់ទងនឹងផលិតផលដូចដែលបាន  
កំណត់ខាងលើ ។

**មាត្រា ១៦.**

ផលិតករ ឬអ្នកចែកចាយផលិតផល សម្រាប់ចិញ្ចឹមទារក និងកុមារ អាចបរិច្ចាគគ្រឿងបរិក្ខារ និងសម្ភារៈដល់គ្រប់គ្រឹះស្ថានសុខភាព ទាំងសាធារណៈ និងទាំងឯកជន តាមការស្នើសុំជាលាយលក្ខណ៍អក្សររបស់សាមីអង្គភាព ដោយមានការឯកភាពពីរដ្ឋមន្ត្រីក្រសួងសុខាភិបាល ។

**ជំពូកទី ៦**

**សមត្ថកិច្ចគ្រប់គ្រង និងត្រួតពិនិត្យ**

**មាត្រា ១៧.**

ក្រសួងសុខាភិបាលជាសមត្ថកិច្ចទទួលខុសត្រូវ សហការសម្របសម្រួលការអនុវត្តភារកិច្ចចិញ្ចឹមទារក និងកុមារតូចៗអោយមានប្រសិទ្ធភាពជាមួយក្រសួងពាក់ព័ន្ធតាមសមត្ថកិច្ចរៀងៗខ្លួនដូចខាងក្រោម ៖

- ក- ផ្តល់យោបល់ដល់គណៈកម្មាធិការជាតិអាហារូបត្ថម្ភ អំពីគោលនយោបាយជាតិសម្រាប់ការលើកកម្ពស់ និងទិសដៅយុទ្ធសាស្ត្រជាតិគាំពារការបំបៅកូនដោយទឹកដោះម្តាយ ។
- ខ- ផ្តល់យោបល់ជូនអំពីអាហារូបត្ថម្ភស្តីអំពី ៖
  - ការរៀបចំយុទ្ធសាស្ត្រជាតិ សម្រាប់រៀបចំកម្មវិធីអប់រំសាធារណៈ និងសម្ភារៈសម្រាប់អប់រំ ។
  - លើកកម្ពស់ការបំបៅកូនដោយទឹកដោះម្តាយ

- សម្ភារៈបួងកសារអប់រំ និងព័ត៌មានផ្សព្វផ្សាយទាក់ទងនឹង  
ប្រធានបទស្តីពីការចិញ្ចឹមទារក និងកុមារតូចៗ
- ការបន្តអប់រំដល់បុគ្គលិកសុខាភិបាល ពីរបៀបគ្រប់គ្រង  
ទឹកដោះម្តាយ
- កម្មវិធីសិក្សាស្តីពីរបៀបគ្រប់គ្រងទឹកដោះម្តាយ សម្រាប់  
និស្សិតពេទ្យ

គ- ធ្វើការពិគ្រោះយោបល់ជាមួយអង្គការមិនមែនរដ្ឋាភិបាល ដែលពាក់ព័ន្ធ  
ក្នុងវិស័យសុខុមាលភាពកុមារ និងការអភិវឌ្ឍអាហារូបត្ថម្ភសម្រាប់  
កុមារ ឬការការពារទារក និងកុមារតូចៗ ។

ឃ- ធានាឱ្យយ៉ាងណាអោយមានការផ្សព្វផ្សាយអោយបានទូលំទូលាយ នូវ  
ច្បាប់ និងបទប្បញ្ញត្តិពាក់ព័ន្ធទាំងឡាយ និងការប្រកាសផ្សាយនៅ  
ទូទាំងប្រទេស ។

ង- ពិនិត្យលើរបាយការណ៍ ទាក់ទងនឹងការបំពានច្បាប់ ឬបញ្ហាផ្សេងៗ  
ដែលពាក់ព័ន្ធនឹងការអនុវត្តន៍អនុក្រឹត្យនេះ និងច្បាប់ពាក់ព័ន្ធជា  
ធរមាន ។

ច- ធ្វើការផ្សព្វផ្សាយនូវសេចក្តីណែនាំដល់ក្រុមមន្ត្រីត្រួតពិនិត្យដើម្បីលើក  
ឡើងនូវករណីទាំងឡាយណា ដែលបានប្រព្រឹត្តខុសពីអនុក្រឹត្យនេះ  
ឬប្រព្រឹត្តបំពាននឹងច្បាប់ជាធរមាន ។

- ឆ- ពិចារណាពីភាពចាំបាច់ណាមួយសម្រាប់ក្រសួងសុខាភិបាល និងក្រសួង  
ពាណិជ្ជកម្ម ធ្វើការអនុវត្តយ៉ាងពេញលេញនូវបទប្បញ្ញត្តិនៃច្បាប់នានា  
ឱ្យមានប្រសិទ្ធភាពខ្ពស់ ។
- ជ- ស្នើ និងបញ្ជូននូវវត្ថុធាតុជាអាហារូបត្ថម្ភទៅមន្ទីរពិសោធន៍ ឬធ្វើតេស្ត  
តាមការចាំបាច់ ។
- ឈ- ស្វែងរកថវិកា និងជំនួយពីប្រភពអង្គការមិនមែនរដ្ឋាភិបាល និង  
សហគមន៍ផ្តល់ជំនួយនានា ។
- ញ- បំពេញតួនាទី និងសមត្ថកិច្ចចាំបាច់នានា ដូចមានចែងក្នុងច្បាប់ស្តីពី  
ការគ្រប់គ្រងគុណភាព សុវត្ថិភាពផលិតផល ទំនិញ និងសេវា ។
- ដ- មានសិទ្ធិចេញសេចក្តីសម្រេចចាំបាច់ទាក់ទង នឹងការអនុវត្តន៍អនុក្រឹត្យ  
នេះ និងច្បាប់ពាក់ព័ន្ធ ឱ្យមានប្រសិទ្ធភាពខ្ពស់ ។
- ប- កំណត់វិធានការជាតិ ដើម្បីអនុវត្តតួនាទី និងភារកិច្ចរបស់ខ្លួនដែល  
កំណត់ដោយអនុក្រឹត្យនេះនិងធ្វើការត្រួតពិនិត្យលើផែនការសកម្មភាព  
ចាំបាច់ទាំងឡាយ ។
- ខ- បំពេញភារកិច្ចពាក់ព័ន្ធដទៃទៀត ដែលរាជរដ្ឋាភិបាលប្រគល់ឱ្យ ។

**ជំពូកទី ៧**  
**ទោសប្បញ្ញត្តិ**

**មាត្រា ១៨.-**

ការអនុវត្តទោសប្បញ្ញត្តិទាំងឡាយដែលពាក់ព័ន្ធនឹងការផ្សព្វផ្សាយលក់ផលិតផលសំរាប់ចិញ្ចឹមទារក និងកុមារ ត្រូវអនុលោមទៅតាមច្បាប់ស្តីពីការគ្រប់គ្រងគុណភាពសុវត្ថិភាពផលិតផល ទំនិញ និងសេវា ឬតាមច្បាប់ ផ្សេងៗទៀតជាធរមាន ។

**មាត្រា ១៩.-**

អាជ្ញាធរមានសមត្ថកិច្ចក្នុងការបំពេញភារកិច្ចរបស់ខ្លួន ត្រូវគោរពតាមនីតិវិធីដែលបានកំណត់ ក្នុងច្បាប់ស្តីពីការគ្រប់គ្រងគុណភាព សុវត្ថិភាពផលិតផល ទំនិញ និងសេវា និងតាមក្រមនីតិវិធីព្រហ្មទណ្ឌជាធរមាន ។

**ជំពូកទី ៨**  
**អន្តរប្បញ្ញត្តិ**

**មាត្រា ២០.-**

ក្នុងរយៈពេលប្រាំមួយ (៦) ខែ បន្ទាប់ពីអនុក្រឹត្យនេះចូលជាធរមាន ផលិតករ ឬអ្នកចែកចាយ ផលិតផលសម្រាប់ចិញ្ចឹមទារក និងកុមារ ត្រូវបំពេញបែបបទដែលកំណត់ដោយក្រសួងសុខាភិបាលឱ្យបានត្រឹមត្រូវ តាមបញ្ញត្តិជាធរមាន ។

# ជំពូកទី ៩

## អវសានប្បញ្ញត្តិ


### មាត្រា ២១.-

បទប្បញ្ញត្តិទាំងឡាយណាដែលផ្ទុយនឹងអនុក្រឹត្យនេះ ត្រូវទុកជានិរាករណ៍ ។

### មាត្រា ២២.-

រដ្ឋមន្ត្រីទទួលបន្ទុកទិស្តីការគណៈរដ្ឋមន្ត្រី រដ្ឋមន្ត្រីក្រសួងសុខាភិបាល រដ្ឋមន្ត្រីក្រសួងព័ត៌មាន រដ្ឋមន្ត្រី ក្រសួងពាណិជ្ជកម្ម រដ្ឋមន្ត្រី និងរដ្ឋលេខាធិការគ្រប់ក្រសួង ស្ថាប័នពាក់ព័ន្ធ គ្រប់អភិបាលខេត្ត ក្រុង ត្រូវអនុវត្តអនុក្រឹត្យ ចាប់ពីថ្ងៃចុះហត្ថលេខាតទៅ ។

ធ្វើនៅរាជធានីភ្នំពេញ ថ្ងៃទី ២១ ខែ កញ្ញា ឆ្នាំ ២០០៥



ហ៊ុន សែន

### កន្លែងទទួល

- ក្រសួងព្រះបរមរាជវាំង
- អគ្គលេខាធិការដ្ឋានក្រុមប្រឹក្សាធម្មនុញ្ញ
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- ខុទ្ទកាល័យសម្តេចនាយករដ្ឋមន្ត្រី
- អគ្គលេខាធិការរាជរដ្ឋាភិបាល
- ដូចមាត្រា ២២
- ឯកសារ-កាលប្បវត្តិ